

Mag. N. Saleem Sciberras

Fil-Qorti tal-Magistrati (Malta)

Rikors ta' **Zeeshan Saleem**, ta' nazzjonalitá **Pakistani**, bin-numru tal-Immigrazzjoni **19N - 24**

Ir-rikorrent jesponi bir-rispett,



Il-Fatti

- Wara li gie salvat mil-baħar, ir-rikorrent wasal Malta fit-tlieta u **għoxrin (23) ta' Gunju, 2019**. Ftit wara l-wasla tiegħu, gie intervistat minn ufficjali tal-Pulizija ta' Malta u ittehdulu d-dettalji personali.
- Fl-istess hin, gie pprezentat dokument bl-Ingliz, 'Restrizzjoni tal-Moviment għal raġunijiet ta' Sigurtá Pubblika' (**DOK. A**), fejn gie infurmat illi kien hemm bażi raġjonevli sabiex is-Superintendent tas-Saħħha Pubblika tissusspetta li jista' jixerred mard u li, għalhekk, jeħtieg li jagħmel eżamijiet medici. Id-dokument infurmah ukoll illi, minħabba dawn ir-raġunijiet imsemmija, jeħtieg ukoll li l-moviment tiegħu jiġi ristrett skond l-Artikolu 13 tal-**Ordinanza dwar it-Tharis mil-Mard (KAP 36)**.
- Id-dokument 'Restrizzjoni tal-Moviment għal raġunijiet ta' Sigurtá Pubblika' huwa ffirmat minn Dr. Charmaine Gauci, Superintendent tas-Saħħha Pubblika. Il-persuna indikat fih, jiġifieri r-rikorrent, mhux identifikat b'ismu imma biss bin-Numru tal-Immigrazzjoni li nghatalu. Ma kien hemm l-ebda interpretu preżenti waqt l-intervista mal-ufficjali tal-Pulizija u li seta' jispjegalu x'kien hemm miktub fid-dokument DOK A. Ir-rikkorent ma jitkellimx u ma jifhimx il-lingwa Maltija u l-anqas il-lingwa Ingliza.
- Ir-rikorrent fl-edba stadju ma gie nfurmat dwar x'kienu dawk l-elementi individwali u spċifici għas-sitwazzjoni tiegħu li wasslu għal-konklużjoni tas-Superintendent illi jista' jixerred mard, *ai terimini* tal-Artikolu 13, KAP 36.
- Sa' fejn jaf ir-rikorrent, kull persuna li waslet Malta fil-kuntest tal-istess operazzjoni ta' salvataġġ li wasslitu Malta ingħatat l-isess dokument u kelha l-moviment tagħha ristretta skond l-istess Artikolu 13.
- Wara li nghata d-dokument imsemmi, l-ufficjali tal-Pulizija ta' Malta kkonfiskwalu l-affarjet li kellu fuqu u eskortawh lejn iċ-Ċentru ta' Detenzjoni ta' Hal Safi, fejn għadu sal-ġurnata ta' llum.
- Xi ftit jiem wara l-wasla tiegħu f'Malta, ir-rikorrent ittieħed f'dak li jaħseb hu ċentru tas-saħħha fejn għamel test mediku fuq sidru. Sal-ġurnata tal-lum, ir-rikorrent ma ngħata l-ebda informazzjoni dwar ir-riżultat ta' dak it-test li għamel bosta xħur ilu.
- Fit-Tlieta u **għoxrin (23) ta' Settembru** ir-rikorrent irregistra l-applikazzjoni għal-ażi tiegħu mal-Uffiċċju tal-Kummissarju għar-Rifugjati, u bis-saħħha ta' dik l-applikazzjoni l-preżenza tiegħu f'Malta saret wahda regolari u legali. Skond ir-Regolament 16(1) tar-**Regolamenti dwar l-Istandards ta' Proċedura għal-Għoti u l-Irtirar tal-Protezzjoni Internazzjonali (L.S. 420.07)**, "l-applikanti għandhom jithallew fuq it-territorju Malti, għall-iskop uniku tal-proċedura, sakemm il-Kummissarji jieħu

decizjoni." Ic-ċertifikat li jikkonferma l-*istatus* tal-applikant bħala persuna li qed tfitteż il-kenn f'Malta qed jiġi anness bħala **DOK. B.**

9. Ir-rikorrent jinnota illi, abbaži ta' analizi tac-ċirkostanzi fattwali fejn qed jiġi totalment prevenut minn kull forma ta' moviment hieles, ma jistax jingħad illi l-moviment tiegħu qed jiġi semplicelement ristrett. Anzi, ir-rikorrent jinnota illi hu qed jiġi interament ipprivat mil-libertá tiegħu.
10. Ir-rikorrent ilu detenut għal-mija u sitt (106) ijiem.

Is-Sottomissjonijiet

11. Ir-rikorrent umilment jissottometti li qed jiġi detenut b'mod illegali taħt l-awtoritá tas-Superintendent tas-Saħħha Publika.
12. Fin-nuqqas ta' ordni ufficjali oħra dwar id-deprivazzjoni tal-libertá tar-riorrent, huwa jifhem illi qed jiġi pprivat mill-libertá tiegħu skond l-Artikolu 13, KAP. 36, li jistipula:

"Meta s-Superintendent ikollu raġuni jissuspetta li persuna tista' xxerred mard huwa jista', b'ordni, jirrestringi l-moviment ta' dik il-persuna jew jissuspendiha milli tattendi għax-xogħol tagħha għal perijodu ta' mhux iżjed minn erba' ġimħat, liema perijodu jista' jiġi mtawwal sa għaxar ġimħat sabiex jiġu finalizzati dawk l-eżamijiet mikrobijologici li jistgħu jkunu meħtieġa."

Restrizzjoni tal-moviment jew privazzjoni tal-libertá?

13. Ir-rikorrent umilment jissottometti illi r-riżultat tal-miżuri addottati mis-Superintendent m'huiwix semplicelement restrizzjoni tal-moviment tiegħu iżda privazzjoni assoluta tal-libertá personali tiegħu, riżultat li mhux previst jew awtorizzat fl-Artikolu 13.
14. Ir-rikorrent jinnota illi l-Artikolu 13 jagħti lis-Superintendent l-awtoritá eċċezzjonali li tirrestringilu l-moviment fejn is-Superintendent ikollha raġuni tissuspetta li jista' jixerred mard. L-Artikolu ma jawtorizzax lis-Superintendent li tippriva persuna mil-libertá tagħha, ikun x'ikun il-livell jew l-intensità ta' suspect li tali persuna tista' xxerred il-mard. F'dan ir-rigward, huwa pertinent illi r-rikorrent jissottolinea d-distinzjoni importanti bejn *restrizzjoni tal-moviment u ipprivar tal-libertá*.
15. Din id-distinzjoni ġiet ampjament esplorata mil-eminenti Qorti Ewropea tad-Drittijiet tal-Bniedem fil-kuntest ta' analizi li għamlet bosta drabi sabiex tara jekk miżuri addottati minn Stat kienu jaqgħu fl-ambitu tal-applikazzjoni tal-Artikolu 5 tal-Konvenzjoni għal-Protezzjoni tad-Drittijiet tal-Bniedem u tal-Libertajiet Fondamentali¹.
16. L-Onorabbi Qorti Ewropea b'mod konsistenti qalet illi, *"in order to determine whether someone has been deprived of his liberty, the starting-point must be his or her specific situation and account must be taken of a whole range of factors such as the type, duration, effects and manner of implementation of the measure in question. The*

¹ L-Artikolu 5(1): "Kulhadd għandu d-dritt għal-libertà u għas-sigurtà tal-persuna. Hadd ma għandu jiġi ipprivat mil-libertà tiegħu ħlief fil-każijiet li gejjin u skont il-proċedura preskritta bil-ligi...".

difference...is one of degree or intensity, and not of nature or substance... ” (Tommaso v. Italy, 43395/09, para. 80; Guzzardi v. Italy, 7367/76, para. 92; Medvedyev and Others v. France, 3394/03, para. 73; Creanga v. Romania, 29226/03, para. 91).

17. Eżempji tal-fatturi inkluži mil-Onorabbi Qorti fl-analiži ta' dawn il-miżuri jinkludu:

- a. Id-daqs relativ taž-żona fejn l-applikanti jeħtieg li joqogħdu;
- b. In-natura u l-livell ta' superviżjoni li tīgi imposta fuq l-applikanti;
- c. Il-possibbiltá li l-applikanti jagħmlu kuntatti soċjali u li jżommu kuntatti esterni;
- d. Il-possibbiltá li l-applikanti jżommu l-affarjet tagħhom; u
- e. Jekk l-applikanti jgawdu minn moviment hieles bin-nhar u bil-lejl.

18. Ir-rikorrent jinnota b'mod partikolari l-osservazzjoni tal-Onorabbi Qorti Ewropea illi “*the characterisation or lack of characterisation given by a State to a factual situation cannot decisively affect the Court's conclusion as to the existence of a deprivation of liberty.*” (Creanga. Romania, 29226/03, para. 92). L-Onorabbi Qorti stqarriet ukoll illi “*the classification of the applicants' confinement in domestic law cannot alter the nature of the constraining measures imposed on them.*” (Khalifa and Others V. Italy, 16483/12, para. 71).

19. F'dan ir-rigward, ir-rikorrent jixtieq isemmi varji elementi tas-sitwazzjoni speċifika tiegħu li jistgħu jgħinu lil din l-Onorabbi Qorti fl-analiži tagħha dwar jekk il-movimenti tiegħu qed jiġu ristretti jew jekk, saħansitra, qed jiġi pprivat mil-libertá tiegħu.

20. Ir-rikorrent qed jinżamm f'żona magħrufa bħala il-Warehouse, fċ-Ċentru ta' Detenzjoni ta' Hal Safi, post imniżżeż fl-Ordni dwar Dikjarazzjoni ta' Postijiet ta' Detenzjoni (L.S. 217.03). Din hija żona ristretta daqs li kieku hija ħabs, fejn in-nies jorqdu kollha f'kamra waħda u fejn hemm oqsma biex jinħaslu u jużaw toilets flimkien. Vireg tal-ħadid jagħlqu t-twiegħi u l-kanċell għal din iż-żona jinżam dejjem imsakkar. Il-kanċell jinfetaħ biss meta jkun bżonn ta' xi qadja partikolari, bħal per eżempju l-ghoti tal-ikel, żjarat lit-tabib, laqgħat mal-avukat u l-attendenza ta' intervisti fil-kuntest tal-proċedura tal-ażil. Iż-żona hija mghassha lejl u nhar minn membri tas-Servizzi tad-Detenzjoni, filwaqt li ċ-Ċentru nnifsu hu mdawwar b'xibka tal-metall u l-memberi tal-Forzi Armati ta' Malta huma dejjem għassha mal-post. Ir-rikorrent m'għandux permess jidħol u johrog kif jogħġgbu miċ-Ċentru ta' Hal Safi. Fejn meħtieg jista' johrog biex, fost l-oħrajn, imur f'Centru tas-Saħħha jew sal-Uffiċċju tal-Kummissarju tar-Rifugjati. F'dawn is-sitwazzjonijiet, jittieħed dejjem immanettjat, magħluq ġo vann tas-Servizzi tad-Detenzjoni u eskortat minn għal-inqas ufficijal wieħed mis-Servizzi. L-applikant jista' jircievi żjarat minn persuni fuq barra wara li dawn ikunu kisbu l-permess meħtieg mid-Direttur tas-Servizzi tad-Detenzjoni, u dawn iż-żjarat jistgħu jsiru biss f'granet u f'hinijiet speċifici.

21. Fir-rigward tal-osservazzjoni tal-Onorabbi Qorti Ewropea dwar il-karatterizzazzjoni mil-Istat ta' sitazzjoni fattwali (ara fuq, para. 18), ir-rikorrent jenfasizza illi, fil-kuntest odjern, din l-osservazzjoni tistieden lil din l-Onorabbi Qorti ma tillimitax l-analiżi tagħha tas-sitwazzjoni fattwali tiegħu għal-karatterizzazzjoni mogħtija lilha mis-Superintendent, iżda illi tistrieh fuq l-osservazzjonijiet tagħha tal-fatti kif ippreżentati lilha.

22. Barra minn hekk, u minghajr pregudizzju għas-sottomissionijiet ta' qabel, ir-rikorrent jirreferi lil-Onorabbi Qorti għal-Artikoli 25 u 26 tal-KAP. 36, liema artikoli jirregolaw id-detenzjoni ta' persuni li jkollhom marda u li fir-rigward tagħhom ma jistgħux jittieħdu miżuri effettivi għal-prevenzjoni tat-tixrid tal-mard. L-Ordinanza tistipula b'mod ċar illi, f'dawn iċ-ċirkostanzi, magistrat biss jista' jordna d-detenzjoni tal-persuna. L-Ordinanza ma tagħtix din l-awtoritá lis-Superintendent jew lil xi awtoritá amministrattiva oħra.
23. Ir-rikorrent għalhekk umilment jissottometti illi l-Ordinanza stess tagħmel distinzjoni ċara bejn ir-restrizzjoni tal-moviment – li tista' tīgi ordnata mis-Superintendent – u l-privazzjoni tal-libertà, li tista' tīgi ordnata biss minn magistrat. Huwa ċar illi l-Ordinanza tagħraf id-differenza fil-livell ta' intružjoni tal-miżuri li jistgħu jittieħdu fil-konfront ta' persuna li għanda marda.
24. Ir-rikorrent għalhekk itenni illi s-sitwazzjoni fattwali tiegħu hija, mingħajr l-ebda dubbju, waħda fejn qiegħed jiġi totalment ipprivat mil-libertà personali tiegħu, u mhux wadha fejn il-moviment tiegħu qiegħed jiġi ristrett.
25. F'dan ir-rigward, ir-rikorrent jixtieq jiġbed l-attenzjoni tal-Qorti għall-**Regolamenti dwar l-Akkoljenza ta' Persuni li jfittu Asil (L.S. 420.06)** fejn hemm provdimenti li jirregolaw id-detenzjoni ta' persuni li jfittu asil bil-garanziji proċedurali meħtieġa skond disposizzjonijiet tad-Direttiva ta' l-Unjoni Ewropea 2003/9/KE li tistabbilixxi l-livelli minimi għall-akkoljenza ta' persuni li jfittuasil fi Stati Membri.
26. Ir-rikorrent jenfasizza illi il-privazzjoni tal-libertà mhix stipulata jew awtorizzata fl-Artikolu 13, u għalhekk hija mingħajr bażi fil-ligi.

Suspett raġjonevoli li r-rikorrent jista' jixerred il-mard

27. Ir-rikorrent qatt ma ġie infurmat dwar x'kienu l-elementi rilevanti għas-sitwazzjoni specifika u individwali tiegħu li wasslu għal-konkluzjoni tas-Superintendent li hemm suspett raġjonevoli li jista' jixerred il-mard *ai termini* tal-Artikolu 13, KAP. 36.
28. Ir-rikorrent josserva illi l-prattika amministrattiva fejn l-awtoritajiet jipprezentaw id-dokument ‘Restrizzjoni tal-Moviment għal-raġunijiet ta’ Sigurtà Pubblika’ u fejn immigranti jiġi pprivati mil-libertà tagħhom qed tīgi applikata, dawn l-aħħar xhur, fil-konfront tal-immigranti salvati mil-bahar u miġjuba Malta. Din il-prattika qed tīgi implementata mingħajr distinzjoni abbażi taċ-ċirkostanzi individwali u specifiċi tal-istess immigranti, ċirkostanzi li jistgħu jkunu rilevanti għal-analizi dwar jekk jistgħu jew ma jistgħux ixerrdu l-mard. Dawn iċ-ċirkostanzi jinkludu, per eżempju: in-nazzjonaliità tal-persuna, l-età tagħha, il-pajjiżi li għaddiet minnhom qabel il-wasla f'Malta, ix-xuxxettibbiltā għal-mard, il-kuntatti soċjali u interpersonali, u bosta oħrajn.
29. Ir-rikorrent josserva wkoll illi din il-prattikka amministrattiva qed tīgi applikata biss fil-konfront tal-immigranti li jaslu Malta wara s-salvataġġ tagħhom mil-bahar. Mhix qed tīgi applikata, jew għal-inqas mhix qed tīgi applikata bl-istess mod sistematiku, fil-konfront tal-immigranti li jaslu Malta b'xi mod ieħor, bħal per eżempju mil-Ajruport

Internazzjonali ta' Malta jew bil-katamaran mil-Italja. Mhix qed tiġi applikata lit-turisti, lis-studenti, lil-haddiema tal-istess nazzjonalitá tal-immigrant salvalti mil-bahar, jew lil-immigrant li setgħu għaddew minn dawn l-istess il-pajjiżi. Mhix qed tiġi applikata lil-Maltin li setgħu marru jew għaddew minn dawn il-pajjiżi għal kwalunkwe skop.

30. Ir-rikorrent għalhekk umilment jissuġgerixxi illi din il-prattika amministrattiva mhix fil-fatt ibbażata fuq is-suspett raġjonevoli tas-Superintendent li ir-rikorrent jista' jxerred il-mard, iżda fuq politika tal-immaniġjar tal-immigrazzjoni li thares lejn kunsiderazzjonijiet ohra – kunsiderazzjonijiet illi ma joffrx bażi legali għal miżuri li jwasslu għar-restrizzjoni tal-moviment (jew il-privazzjoni tal-libertá personali) *ai termini* tal-Artikolu 13, KAP. 36.
31. Mingħajr preġudizzju għas-sottomissjonijiet ta' qabel, ir-rikorrent umilment jissottometti illi hu infatti għamel test mediku ffit jiem wara l-wasla tiegħu f' Malta. Ir-rikorrent ma nghatax informazzjoni dwar in-natura ta' dan it-test jew dwar l-iskop tiegħu, iżda jassumi illi jista' jkun rilevanti għas-suspett raġjonevoli tas-Superintendent li jista' jxerred il-mard. Madankollu, iktar minn tlett (3) xħur wara dan it-test mediku, għadu ma jaf xejn dwar l-eżitu tiegħu.
32. Ir-rikorrent isaqsi jekk il-privazzjoni tal-libertá tiegħu hija minħabba l-fatt illi t-test li għamel hareġ b'rizzultat pozittiv. Jekk hu għalhekk, ir-rikorrent isaqsi wkoll għalfejn ma giex infurmat u – iktar serjament – għalfejn mhux qed jingħata xi forma ta' trattament jew medikazzjoni.
33. Finalment, ir-rikorrent isaqsi ghaliex hadd ma nfurmah dwar ir-riżultat tat-test mediku, kwalunkwe eżitu dan seta' kelli.

L-Esetensjoni taż-żmien ta' restrizzjoni tal-moviment fejn eżamijiet mikrobijoliġiċi qed jiġi finalizzati

34. Il-mistoqsijiet li qed jagħmel ir-rikorrent fil-paragrafi ta' qabel huma wkoll rilevanti għal-awtoritá mogħtija lis-Superintendent fl-Artikolu 13 illi testendi ż-żmien ta' restrizzjoni tal-moviment minn minn erba' ġimġħat “sa' għaxar ġimġħat sabiex jiġu finalizzati dawk l-eżamijiet mikrobijoloġiċi li jistgħu jkunu meħtieġa.”
35. F'dan ir-rigward, ir-rikorrent jinnota illi d-detenzjoni tiegħu fiċ-Ċentru ta' Detenzjoni ta' Hal Safi għal mijha u sitt (106) ijiem twassal biex isaqsi liema kienu dawn l-eżamijiet mikrobijoliġiċi li kienu meħtieġa sabiex is-Superintendent ordnat l-estensjoni prevista fl-Artikolu 13. Ir-rikorrent qatt ma' ġie pprezzentat dokument ufficjali dwar din id-deċiżjoni ta' estensjoni u qiegħed jassumi li ttieħdet fil-konfront tiegħu għaliex ilu pprivat mil-libertá tiegħu għal ferm iktar minn erba' ġimġħat.
36. Ir-rikorrent itenni illi hadd ma talbu jagħmel test mediku ieħor wara l-ewwel wieħed li għamel iktar minn tlett 3 xħur ilu. Itenni ukoll illi mhux qed jingħata xi forma ta' trattament jew mediċini, iżda għadu fiċ-Ċentru ta' Detenzjoni ta' Hal Safi sal-ġurnata tal-lum mingħajr informazzjoni u mingħajr ma jaf meta ha jinheles.
37. Ir-rikorrent għalhekk jixtieq jifhem liema analiżi jew proċess sar fit-tmiem tal-ewwel perjodu ta' erba' ġimġħat sabiex is-Superintendent baqgħet bis-suspett raġjonevoli illi

jista' jixerred il-mard u ghaliex anke wara it-terminu tat-tieni perijodu ta' l-estensjoni
għadu detenut fiċ-Čentru ta' Detenzjoni ta' Hal Safi .

It-talbiet

38. Abbaži tal-kunsiderazzjonijiet magħmula, ir-rikorrent qiegħed jumilment jippreżenta dan r-rikors *ai termini* tal-Artikolu 409A tal-Kodiċi Kriminali (KAP. 9), u qiegħed jumilment jitlob li din l-Onorabbli Qorti jogħġogħobha:

- a. Tiddetermina illi l-privazzjoni tal-libertà personali tiegħu mhiex konformi mar-rekwiziti tal-Artikolu 13, KAP. 36;
- b. Konsegwentement tiddikkjara illi din il-privazzjoni tal-libertà personali mhiex waħda imsejsa fuq bażi legali u għalhekk hija kontra l-liġi; u
- c. Għalhekk, tordna r-rilaxx immedjat tar-rikorrent u tagħti kwalunkwe provvediment ieħor li jidrillha xieraq u opportun fiċ-cirkostanzi.




Avv. Carla Camilleri

aditus foundation,
1A, Rhea Buildings,
Trix is-Santissima Trinitá,
Hamrun MRS2280
79497947 / 20106295 / carlacamilleri@aditus.org.mt

Ippreżentat: Carla Camilleri

illum 09 OCT 2019

Bla / b' divejja dokumenti.



DOK A

Date: 23/6/19
To: PAHF

RESTRICTION OF MOVEMENT ON PUBLIC HEALTH REASONS

This Restriction of Movement is being issued in terms of Article 13 of the Prevention of Disease Ordinance (Cap 36) on the following ground:

There are reasonable grounds to believe that you may be at risk of infectious diseases and hence require to be screened.



Dr. Charmaine Gauci
Superintendent of Public Health

Today _____

Ref _____

**QORTI TAL-MAGISTRATI (MALTA)
BHALA QORTI TA' GUDIKATURA KRIMINALI**

MAGISTRAT DR. NATASHA GALEA SCIBERRAS LL. D.

Illum 9 ta' Ottubru 2019

Fl-atti tar-rikors ta' Zeeshan Saleem, ta' nazzjonalita' Pakistani, bin-numru tal-Immigrazzjoni 19N-24, datat 9 ta' Ottubru 2019

NOTIFIKA : ZEESHAN SALEEM (19N-24)
CENTRU TA' DETENZJONI, HAL SAFI

**DIRETTUR TAS-SERVIZZI TA' DETENZJONI,
CENTRU TA' DETENZJONI, HAL SAFI**

**DR CARLA CAMILLERI
1A, RHEA BUILDINGS, TRIQ IS-SANTISSIMA TRINITA'
HAMRUN**

**SUPRETENDENT TAS-SAHHA PUBBLIKA
SPTAR SAN LUQA, PIETA**

**UFFICJAL PRINCIPALI TAL-IMMIGRAZZJONI
KWARTIERI GENERALI TAL-PULIZIJA, FLORIANA**

**AGENZIJA AWAS
BLOCK C, BELT IS-SEBH, FLORIANA**

AVUKAT GENERALI

Il-Qorti,

Rat ir-rikors tar-rikorrenti Zeeshan Saleem tal-lum stess;

Wara li rat l-Artikolu 409A tal-Kap 9 tal-Ligijiet ta' Malta, tappunta l-istess rikors ghas-smiegh **ghal-lum stess fil-5.30pm** u tordna notifika tal-istess rikors u ta' dan id-digriet lill-persuni/Agenzia fuq indikati, bil-fakulta' tar-risposta seduta stante, anke bil-miktub.



Natasha Galea Sciberras
Magistrat

**QORTI TAL-MAGISTRATI (MALTA)
BHALA QORTI TA' GUDIKATURA KRIMINALI**

MAGISTRAT DR. NATASHA GALEA SCIBERRAS

9 ta' Ottubru 2019

Fl-atti tar-rikors ta' Zeeshan Saleem, ta' nazzjonalita' Pakistani, bin-numru tal-Immigrazzjoni 19N-24, datat 9 ta' Ottubru 2019

Meta ssejjah ir-rikors fil-5.50hrs deher ir-rikorrenti assistit minn Dr Carla Camilleri u Dr Neil Flazon.

Stante illi r-rikorrenti ma jifhimx la bil-lingwa Maltija u lanqas dik Ingliza, il-Qorti qed tahtar lil Bader Zina bhala interpretu mil-lingwa Maltija ghal dik Ingliza u vice versa sabiex jassisti lill-interpretu Khudija Amnah Qadir Khan. Huwa nghata l-gurament tal-hatra u lil Khudija Amnah Qadir Khan bhala interpretu mil-lingwa Ingliza ghal dik Urda u vice versa. Hija nghatat il-gurament tal-hatra.

Deher ukoll Dr Kevin Valletta ghall-Avukat Generali.

Deher Mauro Farrugia ghall-Agenzija AWAS.

Dehret Dr Charmaine Gauci, Supretendent tas-Sahha Pubblika.

Deher Joseph Muscat in rappresentanza tad-Direttur tas-Servizzi tad-Detenzjoni

L-Ufficial Principali tal-Immigrazzjoni minkejja li debitament notifikat, baqa ma deherx.

Dr Kevin Valletta ghall-Avukat Generali jwiegeb ghar-rikors tar-rikorrenti billi jiddikjara illi wara li ghamel il-verifikasi opportuni, kemm mas-Supretendent tas-Sahha Pubblika prezenti u kif ukoll mas-Servizzi tad-Detenzjoni, f'dan l-istadju m'ghadix hemm il-htiega li Zeeshan Saleem jinzamm taht kustodja.

Dr Charmaine Gauci u Joseph Muscat, prezenti fl-awla, jiddikjaraw li qed jaqblu ma' din il-posizzjoni tal-Avukat Generali, filwaqt illi Mauro Farrugia jiddikjara li m'ghandux xi jzid.

Fid-dawl tad-dikjarazzjoni tal-Avukat Generali, tas-Supretendent tas-Sahha Pubblika, tad-Direttur tas-Servizzi tad-Detenzjoni u tal-Agenzija AWAS, Dr Carla Camilleri



ghar-rikorrenti tiddikjara li qed tirrimetti ruhha għad-decizjoni tal-Qorti. L-istess jiddikjaraw dawk kollha prezenti.

Għaldaqstant il-Qorti, wara li regħġet rat ir-rikors tar-rikorrenti, ir-risposti fuq indikati, wara li rat l-Artikolu 409A tal-Kap 9 tal-Ligijiet ta' Malta, il-Kapitolu 36 tal-Ligijiet ta' Malta, il-Legislazzjoni Sussidjarja 217.03, kif ukoll il-Legislazzjoni Sussidjarja 420.06, tqis li d-detenzjoni tar-rikorrenti Zeeshan Saleem ma hija msejsa fuq l-ebda disposizzjoni tal-ligi, u tordna r-rilaxx immedjat tieghu.

Tordna li kopja ta' dan id-digriet jigi komunikat lill-Kummissarju tal-Pulizija u lill-Ufficjal Principali tal-Immigrazzjoni. Qed tingħata kopja tal-istess seduta stante lill-partijiet prezenti.



Oriana Deguara
Deputat Registratur

